

EFESIOS

Pabloou Efesopienag hēsap p'ã deepäitarr

Chi p'ätarr. Pabloou carta jayap p'äjim haajem Roma p'öbör hee cárcel deg simua: chamag Efesopienag deepäitarr, Filipopienag deepäitarr, Colosapienag deepäitarr, maimua jöoi Filemonag deepäitarr.

Biek hāb hich Pabloou mag Efeso p'öbör hee judionaanag Hēwandam hiek jaau sierr haawai hichdēujā haiguim k'ΛΛn k'ap'Λ sējim (Hch. 18:18-21). Mag nam dāi Hēwandam hiek jawaag ham haar mawi año t'ärjupjö hag p'öbör hee Cristo hiek jaau sierr haawai chará hichdēu t'um ham k'ap'Λ sējim haajem (Hch. 19).

Chijā k'ΛΛn hat'eeta p'äjī. Mag jaar provincia de Asia hee Efeso p'öbörta chi pömaam hajim haajem. Mag p'öbör pömaam haawai hōor pöm sīi mercancia haunaa pēr namuapaita naajeejim hanaabá. Hich hag p'öbör heeta ham hēwandam Diana hanamag jēeujem dijā sējim haajem (Hch. 19:27).

Mag cartaan Pabloou Efesopien t'um chi hāk'a durrum k'ΛΛn hat'eeta p'äjim haajem, nacha hamachdēu hürwia deelum iglesiaag deebapāiawai t'umaam k'ΛΛnag hürmamk'ūr. Mag Efesoom iglesia heen judionaan k'abam k'ΛΛnta hārcha naajim haajem.

K'an jawaag hajī. Pabloou hārcha mag carta p'āju k'ūrju wai sierran, jāga Cristoou judionaan hamach meeun k'abam k'ΛΛn dāijā hōor hābpaimejōo harājī ha jawaag hajim (2:13-16). Hajapcharan maach mag Cristo hiekta hāk'awi hi dēnk'a nam k'ΛΛnan, deelum meu hawiajā, t'um meu hābpaimejōnaa dö hābam heem k'ΛΛnjōta nam ha jaaupāaig hajim; hajapcharan mag hābpaimek'a namuata Cristo iglesiak'a nam jawaag. Jāga mag nΛ ha jawaag Pabloou magta jaaujim:

(1) *Maach t'um chi hāk'a nam k'ΛΛnta Cristo mork'a nam hanaabá; maagwai hich jūr maach Pörk'a sim haajem (Cap. 4:15-16).*

(2) *Maachin di hābpaime hēu hawaag pa k'apaana t'arrr t'ΛΛmjōta nam hanam; mama mag dipá pöm t'ΛΛm hee hāb sim chi hajapcharam; ma, hich Cristo haajem, chi dihād jārram (Caps. 2:20-22, 4:4).*

(3) *Mag Cristo mork'a nam haiguin, hΛi hich jaai happai hoo sierranjōta nam haajem (Cap 5:22-32).*

Salud

1 ¹ΜΑΛΛΑΝ Pabloou, Hēwandamau k'ōsi sīerrjō Jesucristooucha hich hi jaamk'iir jar hautarr. Muata pārāg maḡ hēsap p'ā deep'li chiram, Efeso p'ōbōr hee Hēwandam dēnk'anaa Jesucristo hiek h'āk'a nam k'ΛΛnag. ²Pāar kōit maach Haai Hēwandamag jēu chiraajem hichdēuta maach Pōr Jesucristo d'limua h'lu d'rrcha pārā heeg hoowi pārā k'ōinaa p'ē wai naamk'iir.

Cristo dēnk'a nam k'ΛΛn d'li Hēwandamau hajap'a haajem

³Muan maach Pōr Jesucristo Haaita t'ō hiek'aajem; hajapcharan Hēwandamma; hirigpaita h'lu hajim ha chiraajem, chadcha maach d'li hajap'a hamk'iir Cristo p'itarr paar. Mag maach Cristo dēnk'a naawaita Hēwandamau h'ḡt'armpeen d'li haajemjō maach d'li maḡ heegarwejā hich Hak'aar gaaimua hajap'ata haajem. ⁴Pari mag maach d'li hajap'a sim chan sīi heeupemjō k'iirju hauwi k'aba, warr maḡ jēb hompaaju nawe Jesucristo gaaimua hich Hēwandamau ya maach hich dēnk'a hauju k'iirju wai sierr haawaita maagjem, hich dau na tag kulpjā chuk'u sīi hich hat'eeipaita hichdēu k'ōsimjō wēn'arramk'iir. Mag warrgarwe hich garmua maach k'ōsi harr haawaita ⁵Jesucristo gaaimua ya maach hich chaaink'a haujujā k'ap'Λ sīejim, hichdēu maach d'li ham k'ōsi k'iirju wai sierrjō. ⁶Mag gaaimuata chadcha hich mag Hēwandam hajaug p'ēnaa hi t'ō hiek'aajem, mag hich hajaug sierram gaaimua hichdēu hich Hiewaa daupii haajemta h'lu maach hat'ee p'itarr haawai. ⁷Maach pekau gaaimua Hēwandam d'li hiekk'ōr pōm narrta, sīi k'ajap'am dēbpaar p'ag namjō Jesucristoouta maach daupigau hich bagau maach p'ag hat'aawai, h'lu Hēwandamau maach k'aibagjā chugpaawi warre maḡam k'iir hok'oop'lijim. ⁸Pari magpajjā k'aba, chadcha hichdēu maach k'ōsi chiram k'ap hamk'iir, maachig hich k'iirjugjā deewi h'lu maḡamjā k'ap'Λ wēn'arram. ⁹Hajapcharan hichab warr hichdēupai hich t'āar hee nem waumaju k'ap'Λ haajerrta maachig k'ap'Λ hapijim. ¹⁰Mag hich t'āar heepai nem wauju k'iirju wai sierran, maḡ hatag chadcha hichdēu magju hed paawaita hichdēu k'iirju simjōo haju. Mag hedta hich Hēwandamau hōor t'um hedjā hee nem t'Λnampa Cristoog t'Λsīep'lijju, ham d'li jūrr hichdēuta k'ap hamk'iir.

¹¹Magta hagt'a maach t'aababa n'awe Hēwandamau ya maach hich dēnk'a wai sīejim, Cristo d'li k'apeerk'a n'aisiewai mag nawe hichdēu deēju jaau sierrjā hichdēu mag k'iirju wai sierrjō chadcha j'āamk'iir; Hēwandamaun chadcha hichdēu hoowai hajap'a haju hayaam nemta wau sierram. ¹²Magta maach chi nacha Cristo hiek h'āk'atarr k'ΛΛnjā hich dēnk'a haujim, mag hichdēu maar hich dēnk'a hautarr gaaimua pārā maarjō hi hiek h'āk'a nam k'ΛΛnaujā hich Hēwandam hajaug k'it'Λmta t'ō hiek'amk'iir. ¹³Maguata pārāujā hichab chadcha Hēwandam hiek chaar maḡ maach peerd'ajem hiek jaau nam hūrwī h'lu Cristo hiek h'āk'abaawai, Hēwandamau hag nawe hichdēu deēju jaautarrjō pārāgjā hichab hich Hak'aar deejim. Mag hich Hak'aar deetarran, pārājā chadcha hich dēnk'a wai sim k'ap hamk'iir hajim.

14MΛΛgwaiwejā ya Cristo gaaimua Hēwandamau maach hich dēnk'a wai sīewai mΛg hatag ya hichdēu maach hauju hed paawaijā warre hich haarcha maach p'ē hauwi hich dāichata wai sīsiju. Mag chadcha hichdēu maach hich haar p'ē hauju k'ap hamk'īirta hich Hak'aarjā mag maachig deejim. Mag hich garmua maach dāi magju ha simΛn mΛΛgwaiwe hich hajaug t'ō hiek'amk'īrau.

Chi hāk'a nΛm k'ΛΛn kōit Pabloou Hēwandamag k'īirjug jēeujerr

15Maguata, chadcha pārau pāachdēu maach Pör Jesús hiek hāk'atarra hagt'a hogdΛba t'āraucha hāk'anaa t'um Hēwandam hōork'a t'ΛnΛm k'ΛΛnjā daupii haajem k'ap'Λ chiraawai, 16Hēwandamag jēeuwaijā pāar jāg nΛm paar hirig hΛu hajim hab k'aba hΛu hajim ha chiraajem. 17HΛu pārau bachk'un Hēwandam k'ap'Λ naab mama, warag hΛrΛΛchata hi k'ap'Λnaa jāgata Cristo gaaimua pāar hat'ee nem hajap'am pōm waujē ha k'ap hapim k'ōsi chirΛm. Maguata muan maach Pör Jesucristo Hayagta jēeu chiraajem, hajapcharan hich Jōoi hΛgt'ar chiraajemΛgma, pārag hich k'īirjug deebarmua magΛm k'ap hamk'īir. 18Mua jēeujem hīchab Hēwandamag, hichdēuta warag pāar k'īirjug haart'ΛgbarΛimjō hamk'īir; magbaawai mag ya hich haarcha p'ē hat'aawai hich dāicha honee wēnΛrraju jaau simjā hajapcha k'ap'Λnaa, mag hich hōork'a t'ΛnΛm k'ΛΛnan chadcha peerdΛwi naawai mΛigwejā honee naaju haai nΛm ha k'ap'Λ hamk'īir. 19Mag nΛm dāi hīchab k'ap hapim k'ōsi chirΛm, jāga mag Hēwandam t'umaam k'ΛΛn k'āaijā hichta jua t'eeg sierrΛmta maach chi hāk'a nΛm k'ΛΛn dāi sīejē. 20Hich mag jua t'eegau k'abajieb Hēwandamau deeu Cristo p'īriu hauwi hΛgt'ar hich juachaar garcha t'umaam k'ΛΛn Pörk'amk'īir juppitarr. 21Mag hich juachaar gar juppinaa hichjō jua t'eeg hapibaawai, hichta reinaan t'ΛnΛm k'āaijā hΛrpainaa nem t'umaa mΛg jēb gaai wa hedjā hee k'āijā mepeenjōm t'ΛnΛm k'āaijā hichta hΛrpai hapijim, mΛg hatag pawiajā hich mag sierramk'īir. 22Magta Hēwandamau nem t'ΛnΛm t'umaa sīi hich Hiewaa Cristoogta t'ΛsīepΛijim. Magnaa hichta maach chi hāk'a nΛm k'ΛΛn Pörk'apinaa 23maachigta hich Hiewaa jūrr, mΛg jēb gaai hichdēu k'ōsimjō nem wauju hayaa hapijim. Cristoon hich happai simta durrpierr sierraawai hābmuajā jamta hi sīejē haju k'abam. Mag simta maach chi hāk'a nΛm k'ΛΛn dāin hichta chi Pörk'a sim.

Hēwandam hōor dāi hajaug k'itaawaita maachin hΛu peerdΛajem

2 1Warran pāran pāachdēu nem k'aigba waujerr gaaimua pōd Hēwandam haar hōbēru k'aba naajim, sīi pāach pekau heepaita narr haawai. 2Pāraun sīi Hēwandam k'augbam k'ΛΛnau nem waujemta waujeejim, har mΛig heegarpain hichta hΛrpai sierrΛm k'ōchagpierr, hajapcharan dōsāt hipierrma, hichdēuta hōragjā warag Hēwandamau nem k'ōchk'abamta waupim k'ōsi haajem hipierr. 3Maarjā warran t'um hich magta naajim, sīi dichdēu nem waum k'ōchagpierr; nem magju habarmΛn parhoobam k'īirjug dich k'īirjug

hee bēe nλmta hagpierr waaujeejim, warr t'aabaawajjā hich mag pekau heeta t'aabatarr k'λλn haawai. Chadcha maach mag wēnλrrarr gaaimua maran sīi parhooba tagam k'λλnjō Hēwandam jua machag hāwatju haai naajim. ⁴Mama hλu Hēwandamau hōor t'umaam k'λλn dau haug k'aug paraanaa hich garmua hōor k'ōsi k'itaawai, ⁵mag maach k'aibag gaaimua haubaju hayaa narrrta hich jāg hichdēu deeu Cristo p'iriu hautarrjō maachjā hich haar hauwi hich mag Cristo dāi hāba wēnλrraju k'λλn k'apijim. Mag Hēwandam hōor dāi hajaug k'itλm gaaimuata maachin hλu peerdλwi nλm. ⁶Ya mag Cristo dāi hāba hich mag wēnλrraju k'λλnk'a naawai chadcha meewi narrrta deeu p'iriu hautarrjō nλm dāi ya hλgt'ar hich dλicha hohoodō nλmjōta nλm. ⁷Mag Hēwandamau maachigta nacha Cristo hiek hλk'apiwi hich dēnk'a hautarran, hīs hewag pawiajā jāga chadcha hichdēu maach k'ōsi sī ha k'ap hapinaa, mag Cristo dēnk'a nλm gaaimuata chadcha hichjā maach dāi hajaug k'itλm k'ap hapieg hajim. ⁸Pāran mag Hēwandam hajaug k'itλm gaaimuata hλu Cristo hiek hλk'awi peerdλwi nλm; pari mag nλm chan sīi pāach k'irauta peerdaju hēk'atarr gaaimua k'aba, hich Hēwandamau hich garmuata pāar peerdλ haum k'ōsi harr haawaita hλu pāar peerdλ haujim. ⁹Hēwandamau maach peerdλ hau nλm chan dichdēu nem wau nλm gaaimua k'abam, magba hak'iin magλm gaaimuata peerdλjim ha hiek'aju. ¹⁰Mama warrgarwe Hēwandamau k'irju wai sierrjō hich hat'ee mag nem hajap'a wau wēnλrramk'irra Cristo gaaimua maach peerdλ hautarr haawai, maadēun chadcha nem hajap'amta wauju haai nλm; pari majā dich peerdλ haumk'ir k'aba, sīi Hēwandamau mag k'ōsi siewartā mag wauju haai nλm.

Cristo gaaimuata maachin hλu Hēwandam dāi dau parii wēnλrram

¹¹Keena, judionaan k'abam k'λλn, k'ir heyaa habat. Warr pārau Cristo k'augju naweran, maar meeunau maachta mehēu t'λλ nλm hawi pāar judionaan k'abam k'λλnan sīi saak hoomjōta haajeejim, maachjō mag dauchach chuk'u nλm hawi. Pari mag nλmλn maachjā Hēwandam dak'ir pāarjō t'āar hāk'ārag sīi maach hinaamjō nλmta maagjeejim. Mama hīsin, magλm gaaimuapai Hēwandamau maach hauba haajem k'ap'λ naawai, jāg sīi Hēwandam dāi hajap'a haag hawi jāg maach mor dauchach nλm chan bλλrjā maadēu hīgbata sim. ¹²Chadcha warr chan pārau Cristo k'augba naajim. Maar judionaan heeta Hēwandamau mag maach peerdλajem pλiju jaautarr haawai mag Cristo gaaimuata hich haar maach hauju hayaa nλmjā maraun k'ap'λ naajim. Pari mag nλm hee pārau chan bλλrjā magλm k'augba, ni maar jōoin dāi Hēwandamau hiek deetarrjā k'augba, pāran sīi deeu meu haawai mag Hēwandamjā k'augba, ni hichdēu pāach peerdλ haujujā k'augba sīi hok'oota wēnλrrajim. ¹³Pari ya hīs chan magba Cristoou maach t'umaam k'λλn kōit hich bag hārpitarr gaaimua pāarjā hich dēnk'a wai siewartā mag pāar hok'oo narrrta ya hīsin chad maach t'um hābata Hēwandamau hich dēnk'a wai sijem. ¹⁴Maguata hīsin Cristoouta maach k'ōinaa p'ē wai sijem, chadcha maar meeun pāar meeun dāi k'iet nλmta hīsin hichdēuta maach t'um k'od hābamjō habapλim, sīi maach jārr serrkau t'uur simjō sierrta

k'at siewerbpa'imjō habaawai. ¹⁵Mag Cristoou haldaraa hich t'ōopibarmuata mag Moiseeu ley platarr gaai nem k'iir pogk'e halar'k'api simjā warre serbiiba hap'lijim. Magta warr chan mag chik'amnagjā hooba hagdaujō dich cuenta narrrjēe harrrta, hōor hābpaimg paap'liwi warre chi hiunk'ap'lijim. Magbarm haig hichab ya tag warranjō k'aba, maach heepajā k'ōinaa nalisijim. ¹⁶Mag pakuls gaai hich t'ōopibarmuata hichab mag maach k'iir hau wēnarranjō narrrjā Cristoou warre hajaug paap'liwi Hēwandam dlijā k'ōinaa hapinaa hōor hābpaimg hapijim.

¹⁷Mag Cristo bēetarran mag maach k'ōinaa wēnarraju t'umaam k'lanag jawaanta bēejim: Har pāar Hēwandam k'augbagau hi warp narr k'lanag jawaan, maimua maar meeun pāar k'āai b'lar hi k'ap'apai narr k'lanagpa jawaanta bēejim. ¹⁸Mag maach t'um hi hiek h'k'a nam k'lanau, hich hābam Hēwandam Hak'aarpaita wai naawai, Cristo gaaimuata h'lu hīsin judionaan wa judionaan k'aba hawiajā Hēwandam chi Haai dāi k'apeerk'a wēnarram. ¹⁹Mag hi dāi k'apeerk'a naawai pāar chan ya sīi chik'am durr gaai jooba namjō k'aba, hīsin ya sīi dich meeun hap'a hābam dō hee jooba namjōta nam. Maguata mag maach Hēwandam hōork'a t'lanam k'lanan t'um hagdaujōpai nam nem t'umaam hat'ee, ya hi chaaink'a nam gaaimua hāba k'odk'a t'lanawai. ²⁰Pāran hichab sīi Hēwandamau hich hat'ee di hēwaag dipā jar wai simjōta nam. Hich Jesuucha hich hi jaaumk'iir jar hautarr k'lan warrgar hichab Hēwandam hi jaaujerr k'lan dāi chi dipāk'a nam. Maagwai pāar jurr chi dipā daigk'a naawai mak'lan h'arta chi hēu simua b'ark'a harrum. Maagwai hag heegar chi big pōmaam chi dihādk'a sim hich Jesucristoou. ²¹Hajapcharan jāg di hēu nam haig pa j'k'ap'ap'ligmampierr warag h'gt'aag bāau hahaug maajemjōta nam maachjā. Hōrau warag Cristo hiek h'k'amampierr hichdēuta hichdēu k'ap maach gaaimua mag di hēu harrumjō simjā warag nem pōm bāau harrum, hich sīejem dik'a hawaag. ²²Mag pāar judionaan k'abam k'lanjā Cristo dēnk'a naawai maach t'umaam k'lanāta hāba Hēwandam Hak'aar sīejem dik'a nam.

Judionaan k'abam k'lanagta Hēwandamau hich hiek jaaupitarr

3 ¹Keena, mag pāar judionaan k'abam k'lanpa Hēwandam chaain k'aju haai nam ha jaau chitam gaaimuata mlan mag preso chiram. Pari mua k'ap'la chiram, mag mla preso chiram gaaimua Cristoou jurr pāar dāita hajap'la haju. ²Ya pārau k'ap'la haju haai nam, Hēwandam hōor dāi hajaug k'itam gaaimua pāarjā dau haug k'augwi maragta pāar hee hich hiek jaaupitarr haawai chadcha hag gaaita chitam. ³Har warr mag hēsap p'ābaadēwe pārag m'hdēu bachk'un jaau chirarrjō, hich Hēwandamau hich t'āar heepai k'ap'la sierrjā hichdēuchata marag jaaupitarr haawai mua k'ap'la chiram, chadcha pāar judionaan k'abam k'lanjā hirua hich dēnk'a hauju haai sim. ⁴Pārau hag gaai t'armamua k'ap haju, chadcha maragjā mag hichdēupai nem k'ap'la sierr jaaujim, jāga mag judionaan k'abam k'lan hat'eepa Cristo p'ijī. ⁵Warrgar chan mag hiek chan hīsimjō dawaa jauba haajeejim; maagjerr hīs hewag pawiaata Hēwandamau Cristo hi jaaumk'iir hichdēucha maar chi apostolnaan

jar hautarr k'ʌnag hich Hak'arag jaaupibaawai chadcha jaauiata h'ʌu k'ap'ʌ nʌm. ⁶Mag hich hiek k'augpimap'amjō wai sierr hiek'an maɣ hajim: Maach meeun k'abam k'ʌnɔ̃ maɣ maach peerɔ̃ajem hiek h'ʌk'a nʌm gaaimuata maach judionaan d'ʌi hāba Hēwandamau peerɔ̃ hauwi, hich Jesucristoou jaautarrjō h'ʌgt'arjā hōbērpjiu. Mag hābam hiek h'ʌk'a nʌm gaaimua maach t'umaam k'ʌnauta Cristo kōit hichdēu k'ōsimjō wau naawai hi gaaimua Hēwandamau nem hajap'a haju ha simjā chadcha hich magta haju pāar d'ʌijā.

⁷Chadcha maɣ k'iraupai chan maɣ Cristoou maach peerɔ̃ haaujem jaau nʌm p'idag hauju k'aba chirajim. Mag chirarra Hēwandam nem t'umaam hat'ee hichta h'ʌrpai sierrʌmuata maɣ maɣ hich hiek jaaupibaawai h'ʌu hag gaai chitʌm. ⁸Hajapcharan maʌn t'um maɣ Hēwandam hiek h'ʌk'a nʌm gaaimua hi dēnk'a t'ʌnʌm heejā maɣta serbiibacha chirʌm. Mag chirab mama hich Hēwandamau pāar maar meeun k'abam k'ʌn heejā maɣ maach peerɔ̃ajem hiek jaupitar haawai mag Cristo gaaimua maach d'ʌi nem hajap'a haajem pōoma maadēu chi jaauijā k'augba haajemjā h'ʌu jaau chitʌm. ⁹Hich Jōoyau warrgarwe nem t'um hompaabarwe nem wauju hichdēu k'ap'ʌ sierrjā maɣ maɣta jaauijim, jūrr t'umaam k'ʌnag jaaumk'ʌir. ¹⁰Pari mag maɣ maɣ jaautarran, mag maach t'umaam k'ʌnata Cristo dēnk'a nʌm gaaimua chi jua t'iernaan t'um hedjā heem k'ʌnau h'ʌgt'arm magwe mag Hēwandam k'ʌirjug k'aug sim k'ak'apdō hamk'ʌir hajim. Chadcha hichdēu nem wau nʌmpierr nem wau k'auga sierrʌm. ¹¹Pari mag maach t'um judionaan k'abam k'ʌnpa hich dēnk'a p'ē hauju k'ʌirju wai sierr chan nem hīsīm k'aba, ni hōor k'ʌirjugjōjā k'aba, hich Hēwandamau warrgurwe mag k'ʌirju wai sierr haawaita chadcha mag maach Pōr Jesucristo p'āibarm gaaimua maach t'um hāba hich dēnk'a wai sim. ¹²Maguata ya hīsīm mag Cristo hiek h'ʌk'a naawai, hi gaaimuata chadcha Hēwandam b'ʌ hignaa hich jāg chaain hamach dēnnaan d'ʌi haajemjō hirig jēeuwimʌ jēeujem, mag jēeubaawai maach hiek h'ʌrju k'ap'ʌ naawai. ¹³Maguata muan pāragan mag chirʌm keena: Hich Cristoou pāar judionaan k'abam k'ʌnag hich hiek jaaumk'ʌirta ma jar hautarr haawai hag hiek gaaimua maɣ maɣ dau hap'ʌʌ cārcel deg chirʌm hanʌm hūurwaijā hoob hōk'ʌirjuu hamiet. Magju k'āai pāach gaaimua maɣ maɣ dau haug wau chirʌmʌn maɣhdēu pāar k'ōsinaa Hēwandamaujā pāar k'ōsi haawaita maɣ chirʌm ha k'ʌirjunaa warag honeeta habat.

Chi h'ʌk'a nʌm k'ʌn kōit Pabloou jēeutarr

¹⁴Mag pāar maar meeun k'abam k'ʌnpa t'umaa maach Haai Hēwandamau hich chaaink'a wai siēwaita muan p'ōbk'anaa hirigta h'ʌu hajim haajem, ¹⁵hajapcharan har hichdēuta t'umaam k'ʌn h'ʌgt'ar t'ʌnʌm magwe hompaatarr haawai hirigta Haai hichēju haai nʌm maɣma. ¹⁶Mua pāar kōit hirigta jēeu chirajim, hichdēuta pāar d'ʌi hajap'a Haag hichdēu ham haig haju haai siēwai. Maguata muan hirig hich Hak'ar gaaimuata pāar hak'aardamjā warag hich gaaita hubʌ hapim k'ōsinaa, ¹⁷pāachdēu h'ʌk'a nʌm gaaimua Cristojā pāar t'āar heeta siēpim k'ōsi chirajim; hirigta pāar kōit

jëeu chiraajem, mag Cristo gaaita hubΛ naawai hagdaujō dich k'apeen k'a k'ōsi hajujā k'ap'Λnaa, ¹⁸ tagam k'ΛΛn haggjō hĭk'a durrum k'ΛΛn dēnjō jāga hich Cristoou k'ūchpaim hat'ee k'aba hich mag daupii wai nΛrraagta t'umaam k'ΛΛn k'ōchk'aajē ha k'ap hamk'iir; maimua jāga hōor dau hap'ΛΛ maadēu nem higba k'itawiajā t'et'em k'ΛΛnjō k'ōsi haajē ha k'ap hamk'iir. ¹⁹ Mua k'ap'Λ chirΛm, chadcha mag hirua maach k'ōsi sim chan pōd maadēu t'umaa k'augbam. Pari hichiita pāar kōit jëeu chirΛm, Cristoou maach t'umaam k'ΛΛn k'ōsi haajem ha k'ap hamk'iir, maagwai hīchab Hēwandamta pāach gaai p'ēs wai naawai hichdēu pāach dĭi hajap'a ham hig simjō haju hayaa hamk'iir.

²⁰ Hēwandam jua t'eeg sierraawai chadcha mag maach hee sim haiguin hich hag jua t'eegaupai dichdēu jëeu nΛm hatcha wa dichdēu k'iirju nΛm hatcha k'āijā hajap'a haajem maach dĭi. ²¹ Magua maach chi hĭk'a nΛm k'ΛΛn t'umaam k'ΛΛnau Jesucristo gaaimua hāba hiita mag hatag pawiajā hich mag t'ō hiek'a wēnΛrraju haai nΛm.

Hēwandam Hak'aar gaaimua Cristo mork'a nΛm

4 ¹ Keena, maach Pōr Jesús hi jaau chitΛm gaaimua preso chirΛmuata muan pārag jaau jōchk'ērΛm: chadcha Hēwandamau t'Λrk'a hauwi hi dēnk'a nΛm k'ΛΛnjōta haggierra nΛrrjēe habat ha chirΛm. ² Pāachta warm k'ΛΛn k'āaijā chi serbiibacharamjōnaa k'iir t'ūu habat; chik'amnau dich dĭi parhooba haawaijā sīi k'iu hāwatpĭinaa jūrr hagdaujō dich k'apeen k'a k'ōsita habat. ³ Hēwandam Hak'aragta hidēu pāach k'iirjug hāba hapiju hēk'abat, hich mag k'ōinaa wēnΛrramua. ⁴ Maach chi Cristo dēnk'a nΛm k'ΛΛnan k'apan t'Λnaab mamΛ, hōor hābpaimk'a nΛm Cristo gaaimua, maagwai chi Hēwandam Hak'aarjā hābpaita sim maach hee sijem. Hich haggjōta hīchab Hēwandam haar hi dĭi hāba naaimaju k'iirjugjā hābpaita wai nΛm, mag hich haar hawaagta warrjā maach t'Λrk'a hautarr haawai. ⁵ Maach Pōr Jesucristojā hābpaita wai nΛm; t'umaam k'ΛΛnau hagdaujō hāba maach peerdΛajem hiekpaita t'āraucha hĭk'awi hābam t'Λr gaaipai pōr choowi nΛm. ⁶ Hēwandaman hābpai hichta t'umaam k'ΛΛn Haaik'a sim, hichta t'umaam k'ΛΛn k'āaijā hĭrpai sierrΛm; hiin maach t'um chi hĭk'a nΛm k'ΛΛn gaaimuata nem waunaa hichpaita maach t'umaam k'ΛΛn t'āar hee sijem.

⁷ Mag maach t'um hōor hābamjō naab mamΛ, Cristoou hich garmuata hĭu maachig hich jua t'eeg hichdēu deem haig maachpierr deematarr maadēu wai nΛnΛidΛm, hichdēu deemarrpierr, hagua dich k'apeen dĭijjā hichdēu k'ōsimjō Haag. ⁸ Mag maachpierr Cristoou hich juapā deemaju higwiata David k'ararrau hichdēu Hēwandam hiek p'ā pΛrr gaai jaauwai,

“Hich hīu p'iidabarmua mepeer pōdpĭiwi, hi jua hee narr k'ΛΛnjā hōbeer hauwia, hĭgt'ar siemaju” hajim;

“mammuata mΛig heegar hich hōork'a nΛm k'ΛΛnag hich jua t'eeg hamachpierr jigmajū” ha p'ājim.

(Sal. 68:18)

⁹ ¿Pari jãgwi mag hí hãgt'ar maju hajĩma? Magtarran warrjã hãgt'armuata bẽewi maach maig heegarm k'ʌʌn k'ãaijã hap'ʌʌcha meewi deeu hãgt'ar hich sierr haar maju harr haawai hajim. ¹⁰ Mag hichta hãgt'armuacha bẽewi jẽb heegarcha hudt'urwi deeu hich sierr haar matarran, mam siẽb mamʌ, maig heegar durrpierr simta maach wẽnʌrrʌmpierr maach dʌijã sim. Magua hãbmuajã pöd hi jamta sĩ haju k'aba sim. ¹¹ Mag hich Cristoouta hich jua t'eeg chi hãk'a nʌm k'ʌʌnag jigmaju hatarr haawai chadcha hichdẽuta hãaur k'ʌʌn hich hiek durrpierr haaidʌ jaaujem k'ʌʌn k'apijim, apostolnaan; hãaur k'ʌʌn siii hichdẽu hiek jaaumamta jũrr warm k'ʌʌnag chi jaaujem k'ʌʌn k'apijim, profetanaan; hãaur k'ʌʌn siii maach peerdʌajem hiek jaaumamua hiita hõrag hamach t'ãar hee haupi jaaujem k'ʌʌn k'apijim, evangelistanaan; maagwai hãaur k'ʌʌn ya hich hiek hãk'a durrum k'ʌʌn pekau hee burrm hugua ham t'ʌajem k'ʌʌn pastornaan k'apinaa, hich hiek jaau k'aug hamk'ĩir maestronaan k'apijim. ¹² Magta ya hich hõork'a t'ʌnʌm k'ʌʌnag mag hamau nem waujujã hich Cristoouta nem k'aauga hapijim, mag dichdẽu k'ap'ʌgpierr dich k'apeen dãi nem wau nʌmua chi hãk'a durrum k'ʌʌn t'um hagdaujõ hi hiek gaaita warag t'ierrpagk'amamk'ĩir. ¹³ Mag ya maach hi dẽnk'a naawai hiruan maachigjã hich k'ĩirjugta paarpapim k'õsi sim, hich hat'ee nem wauuwaijã hichdẽu k'õsi simjõta waau k'ap'ʌ hamk'ĩir. Pari mag hi k'ĩirjug paarpaagan, hichiita maach t'umaam k'ʌʌnta hagdaujõ hõ hãba maachdẽu hãk'a nʌm gaaita wajapcha hubʌnaa hich Hẽwandam Hiewaa Cristota maach k'apeerk'a hauju haai nʌm. Magbaawain chadau chadcha maach hi dãi hubʌ nʌm haju haai nʌm. ¹⁴ Mag k'ai magan ya tag chaain hamachig siii bʌʌr mag habaawai parhoobam k'ʌʌn hiek hãk'ak'arrsõ hamach k'ũgurpiejem k'ʌʌnjõ k'aba, chik'am k'ũgur haum k'õchgau k'ĩirjug k'aug sierrjẽem k'ʌʌn bẽewi Hẽwandam hiek chaar k'abam maachig jaauchẽwajã hʌdʌʌr maadẽu dich k'ũgurpibaju. ¹⁵ Mag hʌdʌraa parhoobam k'ʌʌnag dich k'ũgurpiju k'ãai, warag Cristo hiek chaar maachdẽu k'augtarr gaaita hubʌ naaju haai nʌm. Pari magaag hat'eyan dich k'apeen k'a k'õsinaa ham dãi chadam hiekpaita hig wẽnʌrrʌm dãi Cristota maach Põr haawai hi k'ĩirjugta haumamua warag dau t'et'e paauk'amaju haai nʌm. ¹⁶ Mag Cristota maach Põr haawai jũrr maach hi hiek hãk'a nʌm k'ʌʌnta hi mor heegamjõ nʌm. Pãrau k'ap'ʌ nʌm, maach mor gaai nem k'ĩir hãbpai k'aba t'ʌnʌm. Hich hagjõta naabahab hĩchab maach chi hãk'a nʌm k'ʌʌn heejã. Maach t'um hãba k'aba t'ʌnaabahab Cristo hat'ee nem wawaag. Mamʌ mag t'ʌnʌmua maach t'umaam k'ʌʌnta hi mork'a naawai jũrr hiwiir hãbmua nem wauuwaijã hagdaujõ k'õsi juag hoo nʌmjõ haajem. Mag Cristoouta maach t'um hich mork'a wai siẽwai hichdẽuta maach k'ĩirjugjã bãaupimaajem; mag nʌm dãi hĩchab t'um hagdaujõ dich k'apeen k'a k'õsinaa t'ierrpagk'amaajem.

Hidëu Hëwandamagta päach k'ïirjug hajaug paapibat

¹⁷Magau keena, maach t'um hāba maach Pör Cristo hiekta hĭk'a naawai, mua pärag jaaum hig chiramam magau: Ya hoob tag sĭi Hëwandam k'augbam k'Λnjö hamiet. Pārau k'ap'Λ nam jägam k'ΛΛn k'ïirjug chan sĭi maadëujä nem higba, ¹⁸sĭi warag pöd hajap'am nem k'ïirjubam gaaimua k'ïirjugpata jöpa sĭsidamjö sĭsidam. Hamach t'āar t'eeg sĭsidam gaaimua Hëwandam warp naawai hamau bĭΛrjä k'augba nam, jäga Hëwandamau maach honee hich dënk'a wai sĭejë. ¹⁹Mag Hëwandam hiek hĭk'aag hamach t'āar t'eeg nam gaaimuata warag nem k'aigbam hamachdëu wauu k'aug t'Λnam gaaipaita t'Λnaisip'Λm. Mag hamau nem wau nam hoowain t'um maach hinaamjö sĭsidamta wauba paak'imjā haba, warag magamta wauju k'ïirju nam dĭi hāba k'apes hajuuta k'ïirju sĭsidam. ²⁰MamΛ warr pārau Cristo k'augwaijā magam nemta k'augaag k'aba harr haawai päar chan hamjö magta wënarraju k'aba nam. ²¹Hi hiek jaaum nam hūurwaijā hi higwia chadcharam nem jaaum namta k'augtarr haawai, ²²jäg warrgar päach nem parhoob wau wënarraajerr k'ïirjug warre hisegbapĭit. Jägam k'ïirjugan nem k'aigbam wau nam gaaimua sĭi k'ajüa memerk'ömjöta sim; mag sĭewai sĭi hāba nem k'aigbam waum k'öchgauta dik'a t'Λnaabahab. ²³Päach k'ïirjug hidëu Hëwandamagta hajaug paapibat, nem hajap'amta waum k'ösi Haag. ²⁴Magnaa mag nem hajap'a wauju k'ïirjugta chihöojö hogdaba habat. Magam k'ïirjugta Hëwandamau haupi sim, hich dënjö k'ïirjumk'ïir. Magua mag k'ïirjugta haunaa hich Hëwandamau k'ösijö hi hat'eepai wënarraumuata päach hĭuu hoopibat, chadcha chadam hiekta hĭk'a nam k'Λnjö.

²⁵Mag naawai hoob tag dich k'apeenag sëuk'amiet; sëuk'aju k'āai hiek'aawaijā chadchata dich k'apeenag nem jaaujeet. Maachin mag nam haiguin t'um hagdaujö Cristo mork'a t'Λnaawai maachin t'um k'od hābam k'Λnk'a t'Λnam. ²⁶Mag naawai k'ïir machgau hoob pekau waumiet, mag meeuk'aawaijā hoob k'ïir t'üa chĭuu hamiet, ²⁷heeu magam gaaimua dösätta warag päach dĭi hĭrpaduk'am. ²⁸Warr nem jägk'aajerr k'ai, hich mag narraju k'āai, pach juadamaucha p'idk'abá; maagwai pachdëujā pach nemdam hig sim paraanaa hagiö hig durrumta pari chuk'um k'Λnagjä deēju haya haju.

²⁹Hoob bĭΛrjä hiparii wa hihachk'a k'āijā hiek'amiet; magju k'āai hiek hajap'ampaita hiek'abat. Hōrau päach hiyĭΛ nam hūurwai hamach jägaagaa haawai warag hamachdëu hĭk'a nam hiek gaaita hubanaa honee hapiju hayaam hiekta hiek'abat. ³⁰Nem k'aigba wau nam gaaimua chan hoob Hëwandam Hak'aar hōk'ïirjuu hapimiet. Hich jäg Hak'aarta Hëwandamau pärag deebajieb, hich hiek hĭk'aawai chadcha hich dënk'a nam ha k'ap hamk'ïir. Mag hi Hak'aar wai naawaita mag hatag maig heegar wënarrawi hich haarcha p'ë hat'am hedjä chadcha hich dënk'am hiek hich dënk'a wai sĭsiju. ³¹Keena, warre päach gaaimua barbapĭit jäg päach k'apeenau päach dĭi bĭΛr habarm gaaimuajā k'ïir hok'oo chĭuu haadëp haajem k'ïirjug, päach k'ïir machag, päach k'örg, hiek k'ëgk'a hiek'a nam, chik'am k'ïir hiek'a

nɒm maimua mag tag nem k'aigbam nem t'umaa pāach gaai t'ɒnɒm warre hisegbap'ait. ³²Hō hajap'ata haajeet'ɒ pāach k'apeen d̄li, hagdaujō chik'am dau haug k'aug paraa. Hiwiir hābam garmua k'āijā k'aigba haawai, magɒm hiekjā tag higba, s̄i k'īir hok'oorp̄r̄li habat, hich jāg Hēwandamaujā Cristo gaaimua maach k'aibag chugpaarp̄iwiā hich mag k'īir hok'oorp̄itarrjō.

Hēwandam chaaink'a nɒm k'ɒɒn jāga wēnɒrraju haai nɒ

5 ¹Hich Hēwandamau hich garmuajā chadcha pāar hich chaain jāsene haajeewai hichdēu pāach d̄li haajemjōta habat pāachdēujā pāach k'apeen d̄li. ²Hich jāg Cristoou maach k'ōsi simjō pārau jā hagdaujō pāach k'apeen k'a k'ōsi habat. Cristoou mag maach k'ōsi harr haawai maach daupigau pakuls gaai hɒɒɒraa hich meerp'ē t'ōopijim. Hēwandamau hirua magbarm hoowai h̄lu s̄ejim.

³Ya pāar Hēwandam hōork'a nɒm k'ɒɒn chan pōd pāach hōor k'abam d̄lijā k'apes haju k'aba, tagam nem maach hinaamjā wauba, chik'am nemjā t'umaa dich dēn hapim k'ōsi haju k'aba, ni s̄i magɒm hiek hig hiy'ɒ haju k'aba nɒm. ⁴S̄i hiparii dau lōkōo wa hihachag k'āijā hiek'aju k'āai, Hēwandamau pāach d̄li h̄lu haajem paar hi hajaugta p'ēbat. Ya pāar Hēwandam dēn haawai, hiek hāk'āraam chan pārau tag hiek'aju k'aba nɒm. ⁵Ĵjāgwi mua mag chir'ɒ? Mua mag chir'ɒnɒm magau: Hamach hōor k'abam d̄li k'apes haajem k'ɒɒn, Hēwandamau hoowai maach hinaam nem waaujem k'ɒɒn, wa chik'am dēnjō paarpaag hawi hamachdēu nem hig nem hēk'abaadēmjā p̄ɒɒ chɒu haajem k'ɒɒnjā pōd Cristo Hēwandam d̄li hāba chi Pōrk'a sim haar hōbērbaju haawaita mag chir'ɒm. Har jāg nɒm k'ɒɒnau nɒm jāg hamachdēu nem wau nɒm magta h̄l̄rcha hee t'ɒnɒm, Hēwandamagta hee haju k'āai. Hamach mag nɒm gaaimuata pōd hi haar hōbērbam. ⁶Jāgam k'ɒɒn heem hābmua k'āijā pāach haig bēewi pāachig mɒ hichaaur j̄urr magɒm gaaimuapai chan Hēwandamau pāar chig habam ha jaumɒn, magan hichta s̄euk'a nɒrrɒm. Magɒm k'ɒɒnag hɒɒɒr pāach k'ūgurpimiet. Hamau k'augba nɒm, hante magɒm waum k'ōchgau hich hipierraa k'aba nɒm k'ɒɒn gaaita Hēwandam k'īir machag meeuju k'abahab. ⁷Magua jāg hi hipierraa k'aba hi hichaaur nem wau nɒm k'ɒɒn d̄li chan hoob b̄ d̄lii hamiet.

⁸Warr pārau Hēwandam hiek k'augba haawain chadcha pāachjā s̄i k'ichag heemjōta wēnɒrraajeejim. Pari h̄sin ya pāar maach Pōr Cristo d̄lita k'apeerk'anaa hi hiekjā k'ap'ɒ naawai hararag hee nɒmjōta nɒm. Mag naawai chadcha hi hiek k'ap'ɒm k'ɒɒnjōta hagpierraa nɒrrjēe habat'ɒ. ⁹Mag Cristo gaaimua chadcha hararag heeta wēnɒrramɒn, hōor hajaugta haadeejem; mag nɒm d̄li h̄ichab nem hagcha waunaa hiek'aawaijā chadam hiekta hiek'ajem. ¹⁰Magua pāach nem waaupierr maach Pōr Hēwandamau hoowai hi dawagaa haju hayaam nemta wauju hēk'abat. ¹¹Cristo k'augbagau s̄i k'ichag heemjō nɒm k'ɒɒnau maadēu nem higbam nem wau nɒm hee hoob d̄li dubmiet; magju k'āai warag pāach hipaarmua hamau nem wau nɒm chadcha k'aigba sim ha k'ap hamk'īir warag meerba jaabap'ait. ¹²Jāgam k'ɒɒnau meraa nem wau nɒm chan maadēu higjā map'a sim, magɒm hiigwai warag maach chigaata s̄iewai. ¹³Pari magba k'aigbam

k'ΛΛn daar maadëu nem wau nΛmjã t'um hajap'ata wauuwain hõrau hamachdëu nem k'aigba wau nΛmjã hõtdau bΛΔgta hoo nΛmjõ haajem. Mag sim haig chi pekaujã pöd meraa haju k'aba sim, hõtdaúa t'um harar wai sïejemjõ maach wajap'a nΛm gaaimua hamachdëu nem k'aigba wau nΛmjã merag chuk'u sïewai. Mag maadëu hajap'a nem wau nΛm gaaimua hõrau hamach k'aigba nΛm k'aug hauwi Hëwandamau k'õsimjõ mag hararag hee wënΛrram k'õchgau hi jΛrΛnΛ, chadcha hi dënk'a nΛisïejem. ¹⁴Pari magaagan ham hiek'õoin,

“Jãg pΛch pekau heepai k'ãi simjõ sim dauk'anpabá;
chi k'ëchamjõ t'ΛnΛm k'ΛΛn heemua p'iidΛbaad;

Cristoouta hich dënk'a haunaa hich dΛita pΛ wai nΛrraju.”

¹⁵Maguata muan pãragan hagpierraata wënΛrrat'Λ ha chirΛm, Hëwandamau k'õsimjõ. Sii jãg nem jaau nΛmjã hürba wënΛrraju k'ãai k'ïirjugdam paraata haajeet'Λ. ¹⁶HΛuta nem hajap'a wauju haai nΛm haiguin hagpierr hich Hëwandamau k'õsi simjõta habat. Pãrau hoo nΛm, his hewag paawai chan ya warag chi hajaugjã chuk'uta paauk'amam. ¹⁷Hoob jãg sii Hëwandam k'augbam k'ΛΛnjõ parhoob dau t'eeg chuk'u nem waumiet. Magju k'ãai k'ani maach Põr Cristoou waupim k'õsi sï ha k'ïirjunaa magΛmta wauju hëk'abat. ¹⁸Hoob nag dõwia hok'opp'a hamiet. JãgΛmuan warag maachig nem parhoobata waupinaa maach hok'oopjuuta hëk'ajem. Magju k'ãai Hëwandam Hak'aarta pãach gaai p'ësnaa hidëu hirigta pãachdëu nem waujujã jaupibat. ¹⁹Pãach hiyΛΛ haawajã maach Põr Cristo hiekta honee hig hiyΛΛ habat; meuk'aar hau nΛmuajã t'ãrauchata hi t'umeuk'arbat. ²⁰Maach Põr Jesucristo gaaimuata Hëwandam chi Hayau hΛu maach hiek hürjeewai nem t'umaam paar hirigta hΛu hajim habat.

**Jãga haju haai nΛ dich k'ãai hΛrpaïm k'ΛΛn dΛi
maimua dich k'ãai heegpaïm k'ΛΛn dΛijã hagjõ**

²¹Cristo hiek hΛk'a naawai hirua jaau simjõ ham k'õchgau jür dich k'apeen hagjõ hΛk'a nΛm k'ΛΛnaujã dichig nem mag haawai, hΛdΛraa hamagta dich k'ãai hΛrpai hapibat.

²²HΛΛin chi jaainpan, hich jãg maach Põr Hëwandamagta hΛdΛraa pãach k'ãai hΛrpai hapi nΛmjõ, pãach jaainau pãachig nem mag haawajã hoob pãachta ham k'ãai hΛrpai haju hëk'amiet. ²³Pãrau k'ap'Λ nΛm, mag maach chi hΛk'a nΛm k'ΛΛnta Cristo mork'a nΛm. Maagwai hichta maach Põr hanaa maach peerdΛ haaujemΛu. Magua hürbat: hich jãg Cristota chi hΛk'a durrum k'ΛΛn Põrk'a simjõ, pãar jaainta pãar põrõu. ²⁴Magua, hich jãg mag maach chi hΛk'a nΛm k'ΛΛn t'um Cristoou nem mag haawai hi hipierraa haag hi jua heegpai nΛmjõ, hΛΛin chi jaainpanjã hagjõ nem t'umaam hat'ee pãach jaain hipierraa haag ham jua heegpai hΛrrjëe habat.

²⁵Hich jãg Cristooujã hich hiek hΛk'a p'õbaadeewai hich iglesiak'a nΛisiju k'ΛΛn daupigau ham kõit hichta t'õopitarrjõ, pãach chi hemk'oinaujã pãach hΛΛin daupii habat. ²⁶Cristoou mag hich t'õopitarran, maach peerdΛajem hiek hür nΛm dΛi dich põr choopibarmua hajaug paapΛiwi hich hat'eepaita nem wau

wënarramk'iir hajim. ²⁷Mag hajaug paapliwi hich hat'eepai nem waupi siman, deeu hich bëem hedjä hłłi k'iir hajaug k'aibagjä chuk'u t'umaam k'łłnau k'đoigjemjō k'itłmta hich hat'ee hawaagau; hajapcharan błłrjā pekau chuk'u, ni deeu k'aigbam nem jaauju hayaamjä chuk'u, sī hajapp'a k'itłmta hich haarcha hawaagma. ²⁸Hich jāg Cristoou maach k'ōsi haajemjō hich hagjōta haju haai nam chi jaainaujā pāach hłłin dłi. Jāg chi jayaujā hich mor błłrjā chig hapimap'a haajemjō, hich hłłijā chig haba daupiita wai nłrraju haai sim. Chadcha hich hłłijā daupii wai sim wounaun hichchata chig hapimap'amjō sim, hich hłłijā hich mork'a simta mag daupii wai siewai. ²⁹¿Jāgwi mua mag chirł? Maach mag nam haig hābmuajā wir haig dichdēupai dich hoomap'a k'aba haajeewaima. Hante warag maadēu t'achjä hed hēepierr k'ōnaa dich chig hapimap'a haajem, hich jāg Cristooujā hich mor haawai hich iglesia t'ła wai siejemjō. ³⁰¿Maagwai maachjä mag hirua t'ła wai siejem heem k'łłn k'abá, maachjä hi mork'a naawai? Chadcha hi morma. ³¹Pari mag chi jaai hich hłłi dłi hābam mork'a nam ha namłn, Hēwandam hiek p'ā sim gaai jaauwaijā,
 “Maguata hemk'ooirau hich dēnnaan dłi siejerrjā ham p'ēplawi hich hłłi dłita hogdłba sīsiju” ha sim,
 “warr sī hamach hap nłrrjēe haajerrta ya magbaadēm haigmua sī hābam mork'a hōor hābpaimejō wēnłrraag.”

(Gn. 2:24)

³²Mua k'ap'ł chirłm, mag hiek k'ap Haag chadcha maach hat'ee p'it'ur sim. Pari mua mag chi hłłijā hich jaai dłi hābam mork'a nam ha chirłmłn, maach chi iglesiak'a nam k'łłnta Cristo mork'a nam higwiata mag chirłm. ³³Pari mag cha machdēu jaau chirłm pāachdēu t'um hajap k'augba hawiajā, hichiita hich jāg pāachdēupaijā błłrjā pāach chig hapimap'a haajemjō, t'umaam k'łłnau hagdaujō pāach hłłin daupii habat. Maagwai chi hłłinaujā pāach jaain hipierraa nłmua ham hōk'ōnaa hagjō ham daupii habat.

6 ¹Chaaina, pāach dēnnaanau hiek'aawai ham hipierraa habat; maach Pōr Cristooujā magta hapim k'ōsi sim pārag. Pārau magta ham hipierraa nłmłn magan chadcha pāar hagchata wēnłrram. ²⁻³Hēwandam hiek p'ā sim gaai jaauwaijā, “Honeenaa hłu dłrrcha año k'apanaa wēnłrraag, pāach haai jāsenenaa pāach hādjā jāsene habat” ha sim. Tagam nem hagjō hichdēu waupi jaau sim hee maata hłrrcha chi hajapcharamłu chaaina.

⁴Mamł keena, pāach chi dēnnaanaujā pāach chaain meeuk'amk'iirjō hoob ham dłi hat'uucha hamiet; magju k'āai warag ham wajap'a wawí bāaumam dłi maach Pōr Cristoou k'ōsimjō wēnłrramk'iirta hamag k'ap hapibat, hich magta jōoinpagk'amamk'iir.

⁵Pāar sī mag jēb gaai chik'amnaan chogk'a wēnłrram k'łłnjā, pāach pōrnaanau pāachig nem mag haawai hich Cristoouchata pāachig jaaubarmjō ham hipierraa waum k'ōsita waubat, maimuajā hajap'a. ⁶Mag ham hipierraa nem wauwaijā, sī pāach haig hoopaar haawaipai k'aba, ham meer hawiajā hich hagjō. Mamł mag nam chan sī pāach hajap'a nem wau nam



(Ef 6.17)

k'itaajemuata ma mag cárcel deg chiramjä pärag jaauwimaju, hajarcharan hich Tiquicoouma. Hirua jaaju hichab pärag maig ma k'ani jäg chirá. ²²Mag pärag nem hīgk'aimamk'iirta mua hi pāar haar p̄li chiram, maach maig jäga na ha jaaubaimam hūrbaawai pāar k'iir honee hapieg. ²³Muan maach Hēwandam chi Hayau maach Pör Jesucristo dāimua pāar chi hermanonaan t'um k'ōinaata wai naapim k'ōsi chiram. Mag nam dāi hichab t'āraucha hāk'a naawai pāach heejā t'um hagdaujō chik'am k'a k'ōsi hapim k'ōsita chiram. ²⁴Mama mag pāar happai k'aba, har maach Pör Jesucristota hogdaba t'āraucha k'ōsi haajem k'alan t'umta Hēwandamag hāu wai sēpim k'ōsi chiram.

Magdampai hajim pärag jaaum hig chirarr. Hayoo keena,

jāga Hēwandamag jēeju haai na. K'iir k'ap'a habat, heeu b̄lar habarm gaaimua k'āijā Hēwandamag jēeumap'a haduk'am. Magju k'āai paaba hirigta chaigpamamua jēeunaa hichab tagam k'alan t'um durrpier Cristo hiek hāk'a nam k'alan kōitjā jēeunaat. ¹⁹Ma kōitjā hichab jēebat, Cristoou maach peerda haajem hiek hōrag jaauwajā k'iirjug k'ap'a hichdēu hiek'apim k'ōsimta matag jaaumamk'iir, maagwai jāga mag warr hōrau hamach peerdaju haai namjä k'augba narra ya hīsīn Cristoou hōor peerda haajem ha jaauwajā hōgk'aba hiek'aag. ²⁰Cristoou hich jurr ma chogp̄iwi mag maach peerda haajem hiek jaau chiram hat'eeta man mag hamau ma preso wai nam. Magtarr haawai maig cárcel deg chiramuajā warag hichta hōrag k'ap hamk'iir hōgk'aba jawaagjā ma kōit jēeunaat keena.

Hābmiecharam salud

²¹Maach k'odam maadēu daupiinaa mag maach Pör Cristo hiek jaau nam p'idag gaai hogdaba maach juag hoo

Pablo